



अन्नपूर्ण गाउँपालिका

स्थानीय राजपत्र

खण्ड ७, संख्या ३ मिति २०८० फागुन १८ गते

भाग: २

एकीकृत पर्यटन सूचना केन्द्र सञ्चालन तथा व्यवस्थापन कार्यविधि, २०८०

प्रस्तावना: विश्वकै उत्कृष्ट अन्नपूर्ण पदयात्रा मार्गको उत्कृष्टतालाई कायम राख्दै गाउँपालिकाको प्राकृतिक सम्पदा र परम्परागत कला तथा साँस्कृतिक सम्पन्नतालाई विश्व पर्यटक समक्ष प्रचार, प्रसार र प्रवर्द्धन गरी पर्यटन क्षेत्रको विकासमा नवीनता थप्न तथा पर्यटन व्यवसायलाई सुरक्षित, भरपर्दो र विश्वसनीय बनाउँदै पर्यटनको माध्यमबाट गाउँपालिकामा रोजगारीको अवसर सृजना गर्न एकीकृत पर्यटन सूचना केन्द्रको स्थापना र व्यवस्थापन गर्न वाञ्छनीय भएकोले,

अन्नपूर्ण गाउँपालिका प्रशासकीय कार्यविधि (नियमित गर्ने) ऐन २०७४ को दफा ४ को उपदफा (१) ले दिएको अधिकार प्रयोग गरी अन्नपूर्ण गाउँपालिकाको कार्यपालिकाले यो कार्यविधि बनाएको छ।

परिच्छेद १

प्रारम्भिक

१. **संक्षिप्त नाम र प्रारम्भ:** (१) यो कार्यविधिको नाम “एकीकृत पर्यटन सूचना केन्द्र सञ्चालन तथा व्यवस्थापन कार्यविधि, २०८०” रहेको छ ।

(२) यो कार्यविधि तुरुन्त प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा,-

- (क) “अध्यक्ष” भन्नाले गाउँपालिकाको अध्यक्ष सम्झनु पर्छ ।
- (ख) “उपाध्यक्ष” भन्नाले गाउँपालिकाको उपाध्यक्ष सम्झनु पर्छ ।
- (ग) “एकीकृत पर्यटन सूचना केन्द्र” भन्नाले गाउँपालिकाको वडा नं. ८ विरेठाटीमा स्थापना भएको एकीकृत पर्यटन सूचना केन्द्रलाई सम्झनु पर्छ ।
- (घ) “कार्यपालिका” भन्नाले गाउँपालिको कार्यपालिकालाई सम्झनु पर्छ ।
- (ङ) “गाउँपालिका” भन्नाले अन्नपूर्ण गाउँपालिका कास्कीलाई सम्झनु पर्छ ।
- (च) “प्रमुख प्रशासकीय अधिकृत” भन्नाले गाउँपालिकाको प्रशासकीय प्रमुखलाई सम्झनु पर्छ ।
- (छ) “विशिष्टीकृत संस्था” भन्नाले पर्यटन क्षेत्रको विकास, विस्तार र प्रवर्द्धनको क्षेत्रमा कार्यरत सरकारी, गैर सरकारी संस्थालाई सम्झनु पर्छ ।
- (ज) “समिति” भन्नाले दफा ६ बमोजिमको सञ्चालक समिति सम्झनु पर्छ ।
- (झ) “स्थानीय संस्था” भन्नाले गाउँपालिकाभित्र कार्यक्षेत्र रहने गरी दर्ता भएका गैर सरकारी संस्थालाई सम्झनु पर्छ ।

परिच्छेद २

उद्देश्य

३. उद्देश्य: यस कार्यविधिको उद्देश्य देहाय बमोजिम हुनेछ:-

- (क) पर्यटकलाई आफ्नो भ्रमण क्षेत्रको वारेमा पूर्व जानकारी गराउने,
- (ख) पर्यटन क्षेत्रलाई सुरक्षित बनाउने,
- (ग) पर्यटन क्षेत्रमा रोजगारीका नयाँ सम्भावनाको खोजी गर्ने,
- (घ) पर्यटनलाई आय आर्जनको मुख्य क्षेत्रको रूपमा स्थापित गर्ने,
- (ङ) एकीकृत पर्यटन सूचना केन्द्रलाई पर्यटन सम्बन्धी अध्ययन अनुसन्धानको केन्द्रको रूपमा स्थापित गर्ने,
- (च) पर्यटन क्षेत्रको दिगो विकास गर्ने,
- (छ) अन्तर्राष्ट्रिय पर्यटन उद्गम वजारहरूमा प्रतिस्पर्धात्मक रूपमा पर्यटन प्रवर्द्धन गरी गाउँपालिकालाई विश्वको एक प्रमुख पर्यटन केन्द्रको रूपमा विकास गर्ने ।

परिच्छेद ३

एकीकृत पर्यटन सूचना केन्द्रको स्थापना, सञ्चालन तथा व्यवस्थापन

४. एकीकृत पर्यटन सूचना केन्द्रको स्थापना: (१) गाउँपालिकाभित्रको समग्र पर्यटनलाई प्रवर्द्धन र व्यवस्थापन गर्ने उद्देश्यले एकीकृत पर्यटन सूचना केन्द्रको स्थापना गरिनेछ ।

(२) एकीकृत पर्यटन सूचना केन्द्रको कार्यालय गाउँपालिकाको वडा नं. ८ स्थित विरेठाँटीमा रहने छ । आवश्यकताको आधारमा अन्य स्थानमा समेत सेवा केन्द्र स्थापना एवं सञ्चालन गर्न सकिनेछ ।

(३) उपदफा (१) बमोजिम स्थापना भएको एकीकृत पर्यटन सूचना केन्द्र सञ्चालनको लागि आवश्यक पर्ने भौतिक तथा मानवीय स्रोतको व्यवस्थापन गाउँकार्यपालिकाको कार्यालयले गर्नेछ ।

५. एकीकृत पर्यटन सूचना केन्द्रको सञ्चालन: (१) एकीकृत पर्यटन सूचना केन्द्रलाई स्वस्थ, व्यावसायिक र व्यवस्थापकीय मूल्य मान्यताको आधारमा नवीन अवधारणा, सिद्धान्त र प्रविधिलाई आत्मसाथ गरी सञ्चालन गरिनेछ । यसको सञ्चालनमा उच्च व्यवस्थापकीय सीप, नैतिकता, निष्पक्षता, तटस्थता र पारदर्शिता कायम गरिनेछ ।

(२) एकीकृत पर्यटन सूचना केन्द्रको सञ्चालन गाउँपालिकाले आफ्नै व्यवस्थापनमा वा स्थानीय संस्था वा पर्यटनसँग सम्बन्धित विशिष्टकृत संस्थासँगको साझेदारी र सहकार्यमा गर्न सक्नेछ ।

(३) उपदफा (२) मा जुनसुकै कुरा लेखिएको भए तापनि एकीकृत पर्यटन सूचना केन्द्रको सञ्चालनमा व्यवस्थापकीय दक्षता बढाउन यस सम्बन्धी अनुभव प्राप्त कुनै व्यवस्थापकीय क्षेत्रमा ख्याती प्राप्त संस्था वा समूहसँग निश्चित समय तोकी व्यवस्थापन करार गरी सञ्चालनको जिम्मा दिन सकिने छ ।

(४) उपदफा (३) बमोजिम व्यवस्थापन करार गर्दा गाउँकार्यपालिकाको बैठकबाट निर्धारण गरिएका सेवाका शर्त तथा सुविधा समावेश गरी गर्नु पर्नेछ ।

(५) एकीकृत पर्यटन सूचना केन्द्रको सञ्चालन सार्वजनिक विदाको दिनमा समेत हुने गरी व्यवस्था मिलाइने छ ।

६. सञ्चालक समिति सम्बन्धी व्यवस्था: (१) एकीकृत पर्यटन सूचना केन्द्र सञ्चालनको लागि देहाय बमोजिमको एक सञ्चालन समिति रहने छ:-

- | | | |
|-----|--|--------------|
| (क) | गाउँपालिकाको अध्यक्ष | - अध्यक्ष |
| (ख) | गाउँपालिकाको उपाध्यक्ष | - उपाध्यक्ष |
| (ग) | गाउँपालिकाका वडा अध्यक्षहरु | - सदस्य |
| (घ) | प्रमुख प्रशासकीय अधिकृत | - सदस्य |
| (ङ) | अध्यक्षद्वारा नियुक्त पर्यटन व्यवसायसँग सम्बन्धित एक जना व्यवसायिक विज्ञ | - सदस्य |
| (च) | एकीकृत पर्यटन सूचना केन्द्रको प्रमुख कर्मचारी | - सदस्य सचिव |

(२) उपदफा (१) को खण्ड (ङ) बमोजिमको सदस्यको पदावधि दुई वर्षको हुनेछ र निज पुनःनियुक्त हुन सक्नेछ ।

(३) समितिको बैठकमा आवश्यकता अनुसार सो क्षेत्रको विज्ञलाई आमन्त्रित गर्न सकिनेछ ।

(४) समितिको बैठक कम्तीमा महिनाको एक पटक अध्यक्षले तोकेको मिति, समय र स्थानमा बस्नेछ ।

(५) समितिको सदस्य सचिवले समितिको बैठक बस्ने सूचनाको साथमा बैठकमा छलफल हुने विषयहरुको सूची बैठक बस्नु भन्दा चौविस घण्टा अगावै सदस्यहरुलाई उपलब्ध गराउनु पर्नेछ ।

(६) समितिको बैठकको अध्यक्षता अध्यक्षले गर्नेछ र निजको अनुपस्थितिमा उपाध्यक्षले बैठकको अध्यक्षता गर्नेछ ।

(७) समितिको कुल सदस्य संख्याको पचास प्रतिशत सदस्य उपस्थित भएमा समितिको बैठकको लागि गणपूरक संख्या पुगेको मानिनेछ ।

(८) समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ ।

(९) समितिको बैठकको निर्णय अध्यक्षद्वारा प्रमाणित गरिनेछ ।

(१०) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

७. समितिको काम, कर्तव्य र अधिकार: दफा ६ को उपदफा (१) बमोजिमको समितिको काम, कर्तव्य र अधिकार देहाय बमोजिम हुनेछ:-

- (क) एकीकृत पर्यटन सूचना केन्द्र सञ्चालन सम्बन्धी नीति, योजना, कार्यक्रम र बजेटको निर्धारण र स्वीकृत गर्ने,
- (ख) एकीकृत पर्यटन सूचना केन्द्र सञ्चालनको लागि आवश्यक जनशक्ति व्यवस्थापन गर्ने,
- (ग) एकीकृत पर्यटन सूचना केन्द्र मार्फत सञ्चालन हुने कार्यक्रमको निर्धारण र स्रोतको व्यवस्थापन गर्ने,
- (घ) एकीकृत पर्यटन सूचना केन्द्रको उद्देश्य पुरा गर्नको लागि बाह्य स्रोतको परिचालन गर्ने,
- (ङ) एकीकृत पर्यटन सूचना केन्द्र मार्फत सञ्चालन गरिने पर्यटकीय गतिविधिको वार्षिक कार्ययोजना स्वीकृत गर्ने,
- (च) पर्यटन पूर्वाधार तथा सुविधाहरूको सुदृढीकरण गर्दै नयाँ पर्यटन स्थलहरूको विकास गर्दा ग्रामीण पर्यटन स्थलहरूको विकासलाई प्राथमिकता दिने र ग्रामीण पर्यटन विकासका विविध कार्यक्रमहरू सञ्चालन गर्न स्थानीय ग्रामीण समुदायलाई उत्प्रेरित गर्ने,
- (छ) पर्यटन व्यवसायको स्थापना, सुधार, विकास, विस्तार, प्रवर्द्धन तथा संरक्षण गर्ने सम्बन्धमा पूर्वाधार विकास, पर्यटन सेवा, सुविधा विस्तार, जनशक्ति विकास र पर्यटन स्थलहरूको पर्यावरण संरक्षण गर्ने कार्य समेतका सम्बन्धमा आवश्यक कार्यक्रम तर्जुमा गरी एकीकृत पर्यटन सूचना केन्द्र मार्फत कार्यान्वयन गर्ने, गराउने,
- (ज) पर्यटकलाई सेवा प्रदान गर्ने व्यक्ति, संस्था वा निकायको क्रियाकलापमा समन्वय कायम गर्ने,
- (झ) पर्यटन व्यवसायको विकास, विस्तार र प्रवर्द्धन गर्नको लागि निजी क्षेत्रको सहभागितालाई अधिकतम मात्रामा प्रोत्साहन गर्ने, गराउने,
- (ञ) पर्यटन व्यवसायको विकास र विस्तारका लागि आवश्यक पर्ने प्राविधिक एवं वित्तीय आधारहरू तयार पारी सोही अनुसार पर्यटन विकाससँग

सम्बन्धित कार्यक्रमहरू एकीकृत पर्यटन सूचना केन्द्र मार्फत कार्यान्वयन गर्ने, गराउने,

- (ट) पर्यटन जन चेतनाको लागि विभिन्न तहमा प्रचार, प्रसारका कार्यक्रमहरू तर्जुमा गरी एकीकृत पर्यटन सूचना केन्द्र मार्फत कार्यान्वयन गर्ने, गराउने,
- (ठ) पर्यटन व्यवसायमा संलग्न व्यक्तिहरूको क्षमता विकास गर्न तालिम तथा प्रशिक्षण कार्यक्रम सञ्चालन गर्ने, गराउने,
- (ड) पर्यटन व्यवसायी, ट्रेकिङ्ग गाईड, ट्रेकिङ्ग एजेन्सीको रोष्टर तयार गर्ने, अद्यावधिक गर्ने, गराउने,
- (ढ) एकीकृत पर्यटन सूचना केन्द्रलाई गुणस्तरीय, विश्वसनीय केन्द्रको रूपमा विकसित गरी पर्यटनसँग सम्बन्धित अध्ययन, अनुसन्धान केन्द्रको रूपमा विकसित गर्न पहल गर्ने ।

८. स्रोत साधन सम्बन्धी व्यवस्था: (१) एकीकृत पर्यटन सूचना केन्द्र सञ्चालनको लागि आवश्यक वित्तीय व्यवस्थापन गर्न एकीकृत पर्यटन सूचना केन्द्र सञ्चालन कोषको स्थापना गरिने छ ।

(२) उपदफा (१) बमोजिमको कोषमा देहाय बमोजिमका रकम रहनेछः-

- (क) गाउँपालिकाबाट प्राप्त रकम,
- (ख) नेपाल सरकारबाट प्राप्त अनुदानको रकम,
- (ग) प्रदेश सरकारबाट प्राप्त अनुदानको रकम,
- (घ) पर्यटन बोर्डबाट प्राप्त अनुदानको रकम,
- (ङ) गैर आवासीय नेपाली, अन्तर्राष्ट्रिय संघ, सस्था र दाताहरूबाट प्राप्त रकम,
- (च) दान पेटीकामा जम्मा भएको रकम,
- (छ) कोषको आफ्नै आम्दानीबाट प्राप्त रकम,
- (ज) व्यवस्थापन तथा सेवा शुल्क वापत प्राप्त रकम,
- (झ) पर्यटन र संस्कृतिसँग सम्बद्ध संस्थाहरूबाट प्राप्त रकम,

(ज) स्वदेशी विभिन्न सरकारी तथा गैरसरकारी संघ संस्था, सामुदायिक संस्थाबाट प्राप्त रकम ।

(३) गाउँपालिकाले पर्यटन सूचना केन्द्रको सञ्चालन गर्दा कोषको दिगो व्यवस्थापन र परिचालनमा ध्यान दिनेछ ।

(४) कोषमा प्राप्त रकम राष्ट्र बैंकबाट स्वीकृति प्राप्त 'क' वर्गको वाणिज्य बैंकमा जम्मा गरिने छ ।

(५) कोषको खाता गाउँपालिकाको प्रमुख प्रशासकीय अधिकृत र लेखा प्रमुखको संयुक्त दस्तखतबाट सञ्चालन गरिने छ ।

(६) कोषको रकमको आन्तरिक लेखा परीक्षण गाउँपालिकाबाट हुनेछ भने अन्तिम लेखापरीक्षण महालेखा परीक्षकबाट हुनेछ ।

९. व्यवस्थापन तथा सेवा शुल्क सम्बन्धी व्यवस्था: एकीकृत पर्यटन सूचना केन्द्रले पर्यटनसँग सम्बन्धित गतिविधि सञ्चालन गर्दा गाउँपालिकाले तोके बमोजिमको व्यवस्थापन तथा सेवा शुल्क लिन सक्नेछ । व्यवस्थापन तथा सेवा शुल्क वापत प्राप्त हुने रकम दफा ८ बमोजिमको कोषमा जम्मा गरिने छ ।

१०. एकीकृत पर्यटन सूचना केन्द्र सञ्चालनको लागि आवश्यक उपकरण र अन्य व्यवस्थापन: (१) एकीकृत पर्यटन सूचना केन्द्रमा सञ्चार र सूचना प्रविधि सम्बन्धी सेवा प्रदान गर्न आवश्यक कम्प्यूटर, प्रिन्टर, स्क्यानर, फोटोकपी मेसिन, सीसी क्यामेरा, टि.भी., डिस्प्ले बोर्ड, टेलिफोन जस्ता उपकरणको व्यवस्थापन गरिनेछ ।

(२) गाउँपालिकाले सूचना केन्द्रको लागि इन्टरनेट सेवा प्रदायकबाट सहूलियत दरमा उच्च गतिको इन्टरनेट सेवा जडान गर्नेछ ।

(३) एकीकृत पर्यटन सूचना केन्द्रबाट पर्यटकहरूलाई आवश्यक सम्पूर्ण सूचना प्रदान गर्न वेबसाइट, मोबाइल एप्लीकेसन र विभिन्न सामाजिक संजालको प्रयोग गरिनेछ जसको सर्भर व्यवस्थापन, होस्टिङ लगायतका काम गाउँपालिकाबाट गरिने छ ।

(४) एकीकृत पर्यटन सूचना केन्द्रमा आवश्यक सूचना, श्रव्य दृश्य, सूचना बोर्ड, वृत्तचित्र, फोटो, भिडियो तथा अन्य प्रवर्द्धनात्मक सामग्री व्यवस्था गरी नियमित अध्यावधिक गरिनेछ ।

(७) एकीकृत पर्यटन सूचना केन्द्रमा वसेर वाह्य तथा आन्तरिक पर्यटक आफैले कम्प्युटरको प्रयोग मार्फत आवश्यक सूचना तथा जानकारी लिन सक्नेछन् ।

(८) एकीकृत पर्यटन सूचना केन्द्रमा पर्यटन क्षेत्रको अध्ययन अनुसन्धानमा उपयोगी हुने एक पुस्तकालय रहनेछ ।

११. सेवा प्रवाह सम्बन्धी व्यवस्था: एकीकृत पर्यटन सूचना केन्द्रबाट देहाय वमोजिमका सेवाहरू प्रदान गरिनेछ:-

- (क) सोधपुछ सहायता कक्षको व्यवस्था,
- (ख) सेवा प्रवाह कक्ष,
- (ग) गाउँपालिका भित्रको पर्यटकीय, ऐतिहासिक, धार्मिक स्थलको जानकारी,
- (घ) पदमार्ग रूट सम्बन्धी जानकारी,
- (ङ) मौसम सम्बन्धी जानकारी,
- (च) ट्रेकिङ गाईड सम्बन्धी जानकारी,
- (छ) संरक्षण क्षेत्रभित्र पालना गर्नु पर्ने नियम सम्बन्धी जानकारी,
- (ज) इमेल इन्टरनेटमा पहुँच,
- (झ) जैविक विविधता, हिमाली क्षेत्र र संस्कृतिको अध्ययन अनुसन्धान,
- (ञ) जलवायु परिवर्तन सम्बन्धी खोज अनुसन्धान,
- (ट) पर्यटन र प्रविधिको संयोजन सम्बन्धी जानकारी एवं खोज,
- (ठ) समुदाय परिचालन सम्बन्धी नमूना,
- (ड) आकस्मिक उद्धार एवं आकस्मिक उपचारको लागि समन्वय,
- (ढ) हराएका सामानको सम्पर्क ।

१२. जनशक्ति सम्बन्धी व्यवस्था: (१) एकीकृत पर्यटन सूचना केन्द्र सञ्चालनको लागि देहाय वमोजिमका जनशक्तिहरू रहने छन्:-

- (क) सूचना प्रविधि अधिकृत -१ जना,
- (ख) सहायक कर्मचारी -१ जना,
- (ग) कार्यालय सहयोगी -१ जना ।

(२) सूचना प्रविधि अधिकृतले एकीकृत पर्यटन सूचना केन्द्रको प्रमुख कर्मचारी भई कार्य गर्नेछ ।

(३) सूचना प्रविधि अधिकृत र सहायक कर्मचारी नियुक्त गर्दा स्थानीय भाषा, संस्कृति, भूगोल र अंग्रेजी भाषामा विशेष दखल भएको व्यक्तिलाई प्राथमिकता दिइनेछ ।

(४) उपदफा (१) बमोजिमका जनशक्तिको साथै अन्य साझेदार संस्था मार्फत इन्टर्नसीप, स्वयं सेवकको रूपमा प्राप्त जनशक्तिलाई समेत एकीकृत पर्यटन सूचना केन्द्रको काममा लगाउन सकिनेछ ।

(५) उपदफा (१) बमोजिमका जनशक्तिले प्राप्त गर्ने सेवा सुविधा गाउँकार्यपालिकाको निर्णय बमोजिम हुनेछ ।

१३. एकीकृत पर्यटन सूचना केन्द्रको प्रमुख कर्मचारीको काम, कर्तव्य र अधिकार: एकीकृत पर्यटन सूचना केन्द्रको प्रमुख कर्मचारीको काम, कर्तव्य र अधिकार देहाय बमोजिम हुनेछ:-

- (क) केन्द्रमा आउने आन्तरिक तथा बाह्य पर्यटकहरुलाई आवश्यक सूचना, सहयोग र सल्लाह उपलब्ध गराउने,
- (ख) कार्ययोजनाको उद्देश्य परिपूर्ति गर्ने कार्यमा सहयोग गर्ने,
- (ग) सूचना केन्द्रको लागि आवश्यक श्रव्यदृष्य, फोटो, भिडियो उत्पादन एवं संकलन गरी प्रदर्शन गर्ने व्यवस्था मिलाउने,
- (घ) पर्यटन प्रवर्द्धन सम्बन्धी गतिविधि सञ्चालन गर्ने,
- (ङ) पर्यटनसँग सम्बन्धित सरोकारवालाहरूसँग आवश्यक समन्वय गर्ने,
- (च) एकीकृत पर्यटन सूचना केन्द्रको भौतिक साधन, फर्निचर, कम्प्युटर, सूचना प्रविधि सम्बन्धी अन्य साधनको रेखदेख गर्ने ।

परिच्छेद ४

विविध

१४. समन्वय र सहजीकरण गर्ने: एकीकृत पर्यटन सूचना केन्द्रले अन्य निकाय तथा संस्थासँग समन्वय गर्दा गाउँपालिका मार्फत गर्नु पर्नेछ ।

१५. परामर्श लिन सक्ने: एकीकृत पर्यटन सूचना केन्द्रले यसको सञ्चालनको लागि पर्यटनसँग सम्बन्धित बाह्य विज्ञहरुसँग सल्लाह र परामर्श लिन सक्ने छ ।

१६. गुनासो व्यवस्थापन: एकीकृत पर्यटन सूचना केन्द्रको सेवा र गतिविधि सम्बन्धी गुनासो र उजुरी सुनुवाईको लागि कार्यपालिकाले एकजना अधिकृत कर्मचारीलाई तोक्नेछ ।

१७. अनुगमन तथा मूल्याङ्कन सम्बन्धी व्यवस्था: एकीकृत पर्यटन सूचना केन्द्र र यसवाट सञ्चालित गतिविधिहरुको अनुगमन तथा मूल्याङ्कन समितिवाट हुनेछ ।
१८. अधिकार प्रत्यायोजन गर्न सक्ने: समितिले यस कार्यविधि बमोजिम आफूलाई प्राप्त अधिकार अध्यक्ष वा प्रमुख प्रशासकीय अधिकृतले गर्नेगरी प्रत्यायोजन गर्न सक्नेछ ।
१९. प्रचलित कानून बमोजिम हुने: यस कार्यविधिमा लेखिए जति कुरामा यसै बमोजिम र अन्यमा प्रचलित कानून बमोजिम हुनेछ ।

प्रमाणिकरण मिति: २०८०/११/१८ गते

राजपत्रमा प्रकाशन मिति २०८० फागुन १८ गते

आज्ञाले
खेमराज देवकोटा
प्रमुख प्रशासकीय अधिकृत